

XXIV Kungress Ewkaristiku Internazzjonali fil-Parroċċa ta' Publu 1913-2013

Il-Parroċċa tal-Furjana hija rikka mhux biss bl-istorja direttament tagħha iżda wkoll b'għadd ta' tifikriet ta' avvenimenti li seħħew fiha. Din is-sena, proprju f'dan ix-xahar t'April qed infakkru l-mitt sena mill-Kungress Ewkaristiku Internazzjonali. F'Malta, il-Furjana kienet il-protagonista ta' dan il-Kungress peress li kellha l-akbar sehem fil-festi li bdew u spiċċaw fiha. L-Isqof ta' Malta kien Mons. Pietro Pace.

Nhar it-Tlieta 22 t'April wasal il-Kardinal Legat tal-Papa li ngħata merħba kbira mill-Maltin. Il-Kungress infetaħ uffiċjalment l-għada fil-knisja Rotunda tal-Mosta. Fil-Knisja ta' San Publu saret tqarbina ġenerali lil madwar 14,000 tifel u tifla minn madwar Malta. Dan il-mument baqa' jissemma bħala wieħed kommoventi ħafna. Dakinhar, fl-24 t'April tkanta għall-ewwel darba l-Innu

Popolari '*T'Adoriam, Ostia Divina*' bil-versi ta' Dun Karm Psaila u l-mużika tal-Mro Ġużè Caruana. Il-Kardinal Legat tal-Papa u diversi Isqfijiet qaddsu wkoll f'din il-knisja. Għal dan il-kungress kien hemm madwar 53 Isqof li bejniethom jirrapprezentaw diversi pajjiżi. Mill-istess knisja ngieb is-Sagrament mill-Kardinal Legat, akkumpanjat mill-Isqfijiet u ngħatat il-Barka.


Għal dan il-kungress fil-Furjana twaqqfet tribuna kbira. Minn din it-tribuna, il-Legat tal-Papa Piju X għall-Kungress Ewkaristiku Internazzjonali, il-Kardinal Domenico Ferrata ta l-Barka Sagramentali lill-ġemgħa kbira li kienet miġbura f'għeluq dawn il-festi, nhar is-27 t'April 1913.

IL-MONUMENT TA' KRISTU RÈ

B'tifkira ta' dawn il-festi kbar, erba' snin wara, nhar il-Fladd 30 ta' Diċembru 1917 twaqqaf il-monument ta' Kristu Re. Dan il-monument jinsab kważi faċċata tal-Knisja ta' San Publu fil-ġnien tawwali msejjaħ '*il-Biskuttin*' u jirrapprezenta lil Kristu Sultan, bil-figura li tirrapprezenta lil Malta għarkopptejha quddiemu.


Għal din l-okkażjoni kienet saret purċissjoni li għaliha attendew folol kbar ta' nies mill-Konkatedral ta' San Ġwann għal hdejn il-monument.

Dik il-ħabta l-Isqof kien il-Furjaniż Mons. Dom. Mauro Caruana. Dan il-monument inħadem mill-iskultur Antonio Sciortino u ġie inawgurat minn Mons. Caruana u l-Gvernatur Lord Methuen.



Tribuna mwaqqfa fl-okkażjoni tal-Kungress





Hawnhekk tidher il-vara ta' San Publju quddiem il-monument ta' Kristu Re, 29. 6. 2009

Nhar id-29 ta' Ġunju 2009, meta fl-okkażjoni tas-Sena Pawlina l-vara ta' San Publju ddaħħlet fil-Belt Valletta, fi triqitha din iddawret u tpoġġiet għal ftit hin f'riglejn dan il-monument.

'Jalla din ix-xbieha qaddisa li qed inwaqqfu bil-maestà kollha quddiem f'nofs wieħed mill-akbar postijiet ta' Gżiritna, tkun lill-feddej tagħna Ġesù, monument ta' mħabba lejha, tal-fidi u t-tama tagħna fih'


Mons. Dom. Mauro Caruana,
Isqof ta' Malta

SAN PUBLJU TAL-ĠEBEL TWAQQIF U RESTAWR

Minbarra l-monument ta' Kristu Rè, fis-sena 1914 fl-okkażjoni tal-Kungress Ewkaristiku Internazzjonali gie mwaqqaf monument ieħor lil San Publju fejn il-knisja tal-Furjana. Mal-pedestall tal-istatwa hemm skrizzjoni li tfakkar fil-ġrajja tal-Kungress, l-iskrizzjoni li qiegħda minflok l-originali li kienet bil-Latin u li nqerdet fil-Gwerra (1942) tgħid hekk;

**DIN L-ISTATWA
TA'
SAN PUBLJU
TQIEGĦDET HAWN
FL-1914
B'TIFKIRA TAS-SEHEM
LI KELLHA L-KNISJA
PARROKKJALI TAL-FLORIANA
FL-ERBGĦA U GHOXRIN
KUNGRESS EWKARISTIKU INTERNAZZJONALI
LI SAR F'MALTA FL-1913.**

Din l-istatwa hija punt ta' riferiment għal ħafna nies u llum nirreferu għaliha bħala 'San Publju tal-ġebel'. Dan l-aħħar l-istatwa sofriet ukoll mill-vandalizmu l-aktar fil-parti tal-id u l-baklu għalhekk bil-permess tal-Arcipriet u b'permessi oħra meħtieġa l-Assocjazzjoni Publju ta' Malta ser taħdem biex tieħu f'sieb ir-restawr professjonali ta' din l-istatwa u tagħtiha d-dinjità li tixirqilha.



- *Agius Antonio. IS-SUBBORG TAL-FURJANA U L-PARROĊĊA TIEGĦU, 1946*
- *Galea Michael. MALTA, ĠRAJJET STORIĊI, 2004*